

نبیلہ ازہر

ایسوسی ایٹ پروفیسر

آئی۔ ایم۔ سی۔ جی۔ ایف سیون فور، اسلام آباد

## غالب کی اختراعی تراکیب

Even a superficial analysis of Ghalib's poetry reveals that he not only aimed at expressing unique ideas in poetry, but with his spectacular choice of words, semantic changes and rare combinations, he was able to add a great deal to his articulations and to the Urdu language. To achieve this he adopted diverse techniques like derivations, amalgamation of words, synthesis and coinage. Each verse of his poetical collection fascinates the reader with his contribution to the innovation of verse and language. Ghalib's lexical alternations and morphological word formations are the most outstanding feature of his poetry. This opened up exciting perspectives not only for his contemporaries but poets like Altaf Hussain Hali, Allama Iqbal, Faiz Ahmed Faiz and many modern poets also benefitted from it, which proves Ghalib to be a universal poet.

خیال کا سفر حرف و صوت کی منزل سے گزرتا ہوا لفظ کے سانچے میں ڈھلتا ہے۔ لفظ کی صورت پذیری کے پس پردہ اختراع و ایجاد کی ایک طویل کشمکش کارفرما ہوتی ہے اور ایک ایک لفظ کے پس منظر میں انسان کے ادراک و عرفان اور انکشاف ذات کی ایک داستان دور تک پھیلی نظر آتی ہے۔ لفظ اپنے دامن میں کیا وسعتیں اور کیسی پہنائیاں پوشیدہ رکھتا ہے۔ اس کا اندازہ تو الوہی لفظ ”کن فیکون“ کی کارفرمائی سے بخوبی لگایا جاسکتا ہے جو نیرنگی کائنات کی تکمیل کا باعث بنا۔ غالب جیسا زیرک و دانشور لفظوں کی ایمائی قوت کا بھر پور ادراک رکھتا تھا۔ لفظ اور خیال کی کشمکش اسے کبھی کبھی یہ کہنے پر مجبور کر دیتی ہے کہ:

عرض کیے جے جوہر اندیشہ کی گرمی کہاں

کچھ خیال آیا تھا وحشت کا کہ صحرا جل گیا<sup>۱</sup>

یا

ہاتھ دھو دل سے یہی گرمی گر اندیشے میں ہے

آگینہ تندئی صہبا سے پگھلا جائے ہے<sup>۲</sup>

الفاظ کی کم مائیگی اور خیال کی پہنائی غالب کو ترکیب تراشی پر مجبور کر دیتی ہے۔ گویا انھیں جب ایک لفظ کا دامن

کو تاہ نظر آتا ہے تو وہ معنیاتی توسیع کی غرض سے نو بہ نو تراکیب اختراع کرتے ہیں اور لفظوں کو ایک دوسرے سے نسبت دیتے ہوئے ان کا باہمی رشتہ اتنا مضبوط استوار کرتے ہیں کہ وفور معنی کے ممکنہ اسالیب اور ”گنجینہ معنی“ کے طلسمات خود بخود کھلتے چلے جاتے ہیں۔ غالب نے تراکیب سازی کی جو جدتیں اور کمالات دیوانِ اردو میں دکھائے ہیں ان پر بیک وقت گرفت کا رجحان ہے۔ ان کا ہر شعر اور ہر مصرع اختراعی تراکیب کی جدتوں کا ایک دلآویز مرقع ہے۔ کلامِ غالب کی اس معنیاتی توسیع کو سراہتے ہوئے مختار صدیقی اپنے اندازِ خاص میں لکھتے ہیں:

”..... غالب ہی نے سکھایا کہ لفظ کی پہنائی پر غور کرو تو تم دیکھو گے کہ سما سے ممکن تک سب کچھ اس میں ہے اور اس پہنائی کی ایک خصوصیت یہ ہے کہ اس کو پھیلا یا جاسکتا ہے، سکیرا جاسکتا ہے، ساکت و جامد بھی بنایا جاسکتا ہے اور حرکت و نمو کی وہ بجلیاں بھی اس پہنائی کی رگ رگ میں سموی جاسکتی ہیں کہ ”ہم نے دشتِ امکاں کو ایک نقش پا پایا“ چنانچہ یہ خیال نہ کرو کہ لفظ کے معنی وہی ہیں جو بقول غالب کسی ”ملائے مکتبی رامپوری“ کسی قبتیل، کسی واقف کے ہاں ہیں۔ لفظ میں معنی ڈالے جاتے ہیں کبھی لہجے سے، کبھی خیال کی قوت سے کہ غالب نے خود ”برا“ کو ”اچھا“ کے معنوں میں استعمال کر دکھایا۔ لفظ کے معنی بدلے جاسکتے ہیں جو عالمگیر جنگوں، تحریکوں اور عالمگیر پبلسٹی کے اس کو اکب شکار اور آسمان گیر دور میں ہو رہا ہے اور لفظ میں معنی کبھی زندہ کبھی مردہ کر دیے جاتے ہیں کہ جیسے اب امن کا معنی کچھ نہیں اور جیسے قوت کا معنی اب پابندہ تر کیا جا رہا ہے۔“<sup>۳</sup>

لفظ و معنی کے امکانات کا یہی سلسلہ ہر دور میں کلامِ غالب کو محورِ مطالعہ بنائے ہوئے ہے۔ اردو زبان اور ادبیات پر یہ غالب کا فیضانِ خاص ہے کہ انھوں نے اپنے بعد آنے والے تمام شعرا پر گہرے فکری و لسانی نقوش مرتب کیے۔ ان کی تراشیدہ تراکیب آج ہماری زبان و تہذیب کا لازمی جزو بن چکی ہیں۔ شعرا، ادبا کلامِ غالب سے یہ تراکیب مستعار لے کر انھیں اپنے شعری مجموعوں، ناولوں، افسانوں اور ڈراموں کے عنوانات اور ناموں سے منسوب کر رہے ہیں کیونکہ ان تراکیب کی رمزیت و معنی خیزی لطیف و عمیق انسانی تجربات اور نوع بہ نوع حقائقِ زیست کی ترجمانی کرنے کی پوری قوت و توانائی اپنے اندر پوشیدہ رکھتی ہیں۔ اسی حوالے سے ناقدین فن نے انھیں شاعرِ امروز ہی نہیں بلکہ شاعرِ فردا بھی قرار دیا ہے کیونکہ ان کا مجددانہ ذہن اور مجتہدانہ رویہ اپنے عہد اور زمانے سے بہت آگے تھا۔ غالب کی تہہ دار فطرت اور ذہنی بالیدگی سے متعلق ڈاکٹر تحسین فراقی کی یہ رائے بہت وقیع ہے کہ:

”اصل میں غالب کی زیست اور ذہن اکہرے نہیں گہرے اور تہہ دار ہیں۔ ان کے اندر ایک نہیں سیکڑوں قامتیں زندہ و بیدار ہیں۔ خیال و فکر اور جذبہ و احساس کی جدلیات نے انہیں ایک ایسی پیکار گاہ میں ڈھال دیا ہے، جہاں زندگی اپنے تمام تصادمات و تعینات، تقاضوں اور تدبیروں اور رنگوں اور رموز کے ساتھ جلوہ گر ہے۔ غالب ورقِ سادہ نہیں اور اگر کہیں سادہ ہیں بھی تمام آفتابی رنگ اس میں گھل مل کر ایک ہو گئے ہیں اور یوں اس سادگی میں تہہ داری پیدا ہو گئی ہے۔“<sup>۴</sup>

غالب اپنے عہد کے بہت بڑے لفظ شناس تھے۔ الفاظ کی طلسماتی قوتوں پر ان کی نظر گہری تھی یہی وجہ ہے کہ انھوں نے اپنی شاعری میں لفظوں سے طلسماتی تاثر ابھارنے کے لیے متعدد حربے اختیار کیے ہیں کہیں علامت و رموز، کہیں محاکات، کہیں تشبیہات و استعارات، کہیں تلمیحات، کہیں صنائع لفظی و معنوی تو کہیں تراکیب تراشی سے اپنے اشعار کے ایک ایک لفظ کو ”گنجینہ معنی کا طلسم“ بنا دیا ہے۔ غالب کا زرنیزہ ذہن الفاظ سازی کی ایک نکال دکھائی دیتا ہے جو اپنے ”لطف گویائی“ سے لسانی تشکیلات اور تراکیب تراشی سے نہ صرف اردو زبان کا دامن وسیع کر رہا ہے بلکہ ایک نئی شعری لسانیات کی بنیاد بھی رکھ رہا ہے۔ ان کا اپنی شاعری کی بابت یہ دعویٰ غلط نہیں ہے کہ:

در تہہ ہر حرف غالب چیدہ ام میخانہ

تاز دیوانم کہ سرمست سخن خواہد شدن<sup>۵</sup>

تراکیب سازی کے حوالے سے ذہن میں یہ سوال ابھرتا ہے کہ آخر کوئی شاعر تراکیب کیوں تراشتا ہے؟ ظاہراً اس کا جواب یہی نظر آتا ہے کہ وہ لفظوں کے تال میل سے ایک منفرد پیرایہ اظہار خلق کرنا چاہتا ہے یا اسلوبیاتی تنوع کا رنگ جمانا چاہتا ہے۔ دراصل غالب تراکیب تراشی سے امکانات معنی کی توسیع چاہتے تھے۔ شعر کی مختصر قلمرو کو وسعت و بیکرانی عطا کرنا اور تنگنائے غزل کو بحر ناپید کنار بنانے کے لیے انھیں ایک ایسا پیرایہ اظہار مطلوب تھا جو مروجہ طرزِ ادا سے ہٹ کر ہو اور رائج اسلوب کے مقابل جدید تر بھی جس کے توسط سے کم سے کم الفاظ میں معنی کثیر کی ادائیگی ممکن ہو۔ ایک ایسا اسلوب جس کا ایک ایک لفظ ”گنجینہ معنی کا طلسم“ ہو، جو سیدھا سادا اور سپاٹ نہ ہو بلکہ ذومعنی اور پہلو دار ہو۔ اسلوب کی معیاتی حدود کی توسیع کے لیے انھوں نے تراکیب سازی کی طرف خصوصی توجہ دی۔ فارسی ادبیات اور شعری روایت سے وابستگی نے سونے پر سہاگہ کا کام دیا اور اردو زبان کا دامن نئے الفاظ، نئی تراکیب، نئے مضامین اور جدید طرزِ ادا سے مالا مال ہو گیا۔ ڈاکٹر جمیل جالبی غالب کے نادر تراکیب تراشنے کے رجحان کا تجزیہ کرتے ہوئے لکھتے ہیں کہ غالب ان تراکیب کے ذریعے:

”محض شاندار الفاظ کا نمائش ذخیرہ تیار نہیں کر رہے ہیں بلکہ اپنے مخصوص مزاج کو مختصر ترین الفاظ میں سمیٹ کر پیش کرنے کی کوشش کر رہے ہیں۔ ہیرے کی طرح تراشی ہوئی ان تراکیب میں فکر و احساس کا ٹھٹھیں مارتا ہوا سمندر ہمارے سامنے آجاتا ہے اور تجزیہ ان تراکیب کی اکائی میں سمٹ کر اثر کی شدت میں اضافہ کر دیتا ہے..... اگر گزشتہ سو سال کی نظم و نثر کا جائزہ لیا جائے تو یہ معلوم کیا جاسکتا ہے کہ یہ تراکیب کتنے مختلف متون کتنے مختلف معنی میں کس کس طریقے سے استعمال ہوئی ہیں۔ ان تراکیب کی رمزیت سے طرز غالب کی مخصوص فضا، مخصوص آہنگ اور مخصوص امجری جنم لیتے ہیں.....“<sup>۶</sup>

تراکیب سازی شعر و ادب کی دنیا کا پرانا دستور رہا ہے ہر عہد کے شعرا کلام میں فصاحت و بلاغت، شگفتگی و شائستگی اور جدت و نئیگی پیدا کرنے کی غرض سے نئی تراکیب تراشتے رہے ہیں اور عربی و فارسی کے تال میل سے زبان کا دامن زرنکار کرتے رہے ہیں۔ بالخصوص عہد غالب سے پیشتر جب کہ زبان کی حک و اصلاح کا سلسلہ جاری و ساری تھا

شعرا فارسی زبان کے امتزاج سے زبان اردو کو تقویت بخش رہے تھے۔ ترکیب سازی کا یہ عمل لسانی اعتبار سے زبان کی وقعت میں اضافہ کر رہا تھا بالخصوص مرکبات کا استعمال نہ صرف لفظوں کو نئی معنویت بخش رہا تھا بلکہ زبان کی اظہاری اور ابلاغی قدروں میں بھی اضافے کا امین تھا۔ بقول ڈاکٹر سید محمد عقیل:

”غالب کے گرد و پیش ہر طرف لفظ و معنی، بحر و وزن، ترکیب اور محلی استعمال کی بحشیں ہوا کرتیں، خود غالب بھی ایسی بحثوں میں اچھی خاصی دلچسپی لیتے تھے..... لیکن ان کی نظریں معنوی اہمیت کی قائل تھیں اور ان کے اشارے اس بات پر دلیل ہیں کہ خیال انہیں زیادہ عزیز تھا جسے وہ کبھی طرز سے تعبیر کرتے، کبھی نغز گفتاری سے اور کبھی الفاظ کی اہمیت شعر میں اس وقت تک نہ مانتے جب تک کہ ان کی فضا پر گنجینہ معنی کا طلسم محیط نہ ہو۔“

ترکیب سازی سے زبان کا ساختیاتی ڈھانچہ یکسر تبدیل ہو جاتا ہے اور لسانی سطح پر صوتی، صوری، صرفی و نحویاتی اور معنیاتی سطح پر تبدیلیوں کا سفر شروع ہوتا ہے۔ غالب ادبی روایت کا ایک ایسا شاعر ہے جس نے اردو یعنی زبان ریختہ کی شعری روایت کا بہ نظر غائر تجزیہ کیا، میر و سودا کے عہد کی لسانیاتی تبدیلیوں کو بہ نظر استحسان بھی دیکھا لیکن آنکھ بند کر کے اس کی پیروی نہیں کی بلکہ اپنے لیے ایک مختلف اسلوب اختیار کیا جس میں جدت بھی ہے اور وسعت بھی۔ لسانی تشکیلات کے سلسلے میں غالب نے جو کردار ادا کیا یہاں کوئی دوسرا شاعر ان کا ہم پلہ نظر نہیں آتا ان کا مجموعہ اردو لفظی اختراعات و ایجادات کا ایک رنگارنگ مرقع ہے۔ غالب کی ترکیب سازی کے چند شعری نمونے ملاحظہ کیجیے:

آگے دامِ شنیدن جس قدر چاہے بچھائے  
مدعا عنقا ہے اپنے عالمِ تقریر کا

بسکہ ہوں غالب اسیری میں بھی آتش زیر پا  
موئے آتش دیدہ ہے حلقہ مری زنجیر کا<sup>۸</sup>

لیتا ہوں مکتبِ غمِ دل میں سبق ہنوز  
لیکن یہی کہ رفت، گیا اور بود، تھا

ڈھانپا کفن نے داغِ عیوبِ برہنگی  
میں ورنہ ہر لباس میں ننگِ وجود تھا  
تیشے بغیر مر نہ سکا کو بکنِ اسد  
سرگشتہٴ خمارِ رسوم و فیود تھا<sup>۹</sup>

شورِ پندِ ناصح نے زخم پر نمک چھڑکا  
آپ سے کوئی پوچھے، تم نے کیا مزا پایا<sup>۱۰</sup>

دل مرا سوزِ نہاں سے بے محابا جل گیا  
آتشِ خاموش کے مانند گویا جل گیا  
میں عدم سے بھی پرے ہوں درنہ فافل! بارہا  
میری آہِ آتشیں سے بالِ عنقا جل گیا<sup>۱۱</sup>

شوق ہر رنگِ رقیبِ سروساماں نکلا  
قیسِ تصویر کے پردے میں بھی عریاں نکلا  
بوئے گل، نالہٴ دل، دُودِ چراغِ محفل  
جو تری بزم سے نکلا سو پریشاں نکلا  
اے نو آموزِ فنا ہمتِ دشوار پسند  
سخت مشکل ہے کہ یہ کام بھی آساں نکلا<sup>۱۲</sup>

دھمکی میں مر گیا جو، نہ بابِ نبرد تھا  
عشقِ نبردِ پیشہ طلبِ گارِ مرد تھا  
تالیفِ نسخہ ہائے وفا کر رہا تھا میں  
مجموعہٴ خیال ابھی فردِ فرد تھا<sup>۱۳</sup>

شمارِ سُبْحِ مرغوبِ بتِ مشکل پسند آیا  
تماشائے بہ یک کفِ بردنِ صد دل پسند آیا  
بہ فیضِ بے دلیِ نومیدیِ جاوید آساں ہے  
کشائش کو ہمارا عقدہٴ مشکل پسند آیا<sup>۱۴</sup>

ہوں ترے وعدہ نہ کرنے میں بھی راضی کہ کبھی  
 گوشِ منت کشِ گلِ بانگِ تسلیٰ نہ ہوا  
 مر گیا صدمہٴ یکِ جنبشِ لب سے غالب  
 ناتوانی سے حریفِ دمِ عیسیٰ نہ ہوا<sup>۱۵</sup>

بیاں کیا کیجیے بیدارِ کاوشِ ہائے مژگاں کا  
 کہ ہر اک قطرہٴ خونِ دانہ ہے تسلیِٰ مرجاں کا  
 مری تعمیر میں مضمحل ہے اک صورتِ خرابی کی  
 ہیولیٰ برقِ خرمن کا ہے خونِ گرمِ دہقان کا  
 ہنوز اک پرتوِ نقشِ خیالِ یارِ باقی ہے  
 دلِ افسردہ گویا حجرہ ہے یوسف کے زنداں کا  
 نظر میں ہے ہماری جادۂ راہِ فنا، غالب  
 کہ یہ شیرازہ ہے عالم کے اجزائے پریشاں کا<sup>۱۶</sup>

نہ ہوگا یکِ بیاباں ماندگی سے ذوق کم میرا  
 حبابِ موجہٴ رفتار ہے نقشِ قدم میرا<sup>۱۷</sup>

سراپا رہنِ عشق و ناگزیرِ الفتِ ہستی  
 عبادتِ برق کی کرتا ہوں اور افسوسِ حاصل کا  
 بقدرِ ظرف ہے ساقی! خمائے تشنہٴ کامی بھی  
 جو تو دریائے مے ہے تو میں خمیازہ ہوں ساحل کا<sup>۱۸</sup>

درج بالا امثال دیوانِ غالب کے چند ابتدائی صفحات کے سرسری مطالعے سے منتخب کی گئی ہیں مکمل دیوان سے  
 امثال اخذ کرنا مشکل ہی نہیں ناممکن بھی ہے۔ غالب نے تشکیلِ الفاظ و ترتیبِ تراکیب کے لیے جو پیرائے اختیار کیے ہیں  
 ان میں بڑا تنوع موجود ہے، کہیں سابلتے لگا کر، کہیں لائقوں کی کارفرمائی سے، کہیں قواعدی اجتہادات کو بروئے کار

لاکر، کہیں عطف و اضافت اور کہیں ہمزہ کے استعمال سے نئی نئی تراکیب تراشی ہیں۔ جس سے ان کا کلام معنوی لحاظ سے اعلیٰ مرتبے پر فائز نظر آتا ہے۔ کلام غالب کی اسی بولمونی کو سامنے رکھتے ہوئے ڈاکٹر شمس الرحمن فاروقی انھیں ”خیال بند غالب“ کا خطاب دیتے ہوئے کہتے ہیں:

”..... خیال بندی کی راہ معنی آفرینی سے مشکل تر ہے کہ نئے مضمون پیدا کرنے یا پرانے مضامین کے نئے پہلو تلاش کرنے کے لیے قاعدے نہیں ہیں لہذا شاعر ہر وقت اس جو کھم میں مبتلا رہتا ہے کہ اس نے تلاش اور فکر بسیار کے بعد جو مضمون حاصل کیا ہے وہ شعر کی دنیا میں ناقابل قبول ٹھہرے یا پھر وہ نیا مضمون جو اس نے اپنے ذہن میں پیدا کیا ہے، پوری طرح ادا نہ ہو سکے۔“<sup>۱۹</sup>

غالب خیال اور زبان ہر لحاظ سے اس مضمون بندی اور معنی آفرینی میں کامیاب رہے۔ وہ اپنے لسانی شعور سے کام لیتے ہوئے اس حقیقت کو بھانپ چکے تھے کہ اگر زبان محض دلی اور لکھنؤ کے محاورے کی پابند رہی تو اس کی ترقی کی راہیں مسدود ہو جائیں گی۔ زبان کے ارتقا اور بقا کے لیے عصری تقاضوں کے ساتھ ساتھ تغیرات و تبدیلیوں کو جگہ دینا از بس ضروری ہے۔ اگر لسانی سطح پر عہد بہ عہد تجدید و ترقی کے سامان فراہم نہ کیے جائیں تو زبانیں کہنہ اور فرسودہ ہو کر دم توڑ دیتی ہیں۔ غالب نے اپنی طبعی جدت پسندی کے اقتضا سے لسانی تبدیلی کی ضرورت کو محسوس کیا اور اپنے تہہ در تہہ خیالات کی ترجمانی کے لیے ترکیب سازی سے کام لے کر زبان کی ترقی اور بقا کا راستہ ہمیشہ ہمیشہ کے لیے کھول دیا اسی نسبت سے ڈاکٹر عبدالرحمن بجنوری ”محاسن کلام غالب“ میں غالب کی ترکیب سازی پر تبصرہ کرتے ہوئے ان کے الفاظ کو لعل و جواہر سے بھی گراں بہا قرار دیتے ہیں۔ ان کی رائے کے مطابق:

”..... مرزا نے اپنے فلسفیانہ خیالات کے لیے موزوں الفاظ کی تلاش کی تو اردو کے ذخیرہ الفاظ کو بہت محدود پایا۔ لیکن قاعدہ ہے کہ جہاں نیا خیال پیدا ہوتا ہے، وہاں نیا لفظ خود بخود پیدا ہو جاتا ہے، ہر جان اپنا جسم خود ہمراہ لاتی ہے۔ مرزا کے خیالات نے اپنے اظہار کے لیے خود الفاظ تیار کر لیے..... الفاظ سازی کے فن میں مرزا اجتہاد کامل کا درجہ رکھتے ہیں.....“<sup>۲۰</sup>

عبدالرحمن بجنوری کی رائے میں مرزا کے ساختہ الفاظ محض ساختہ نہیں بلکہ ورجل کی مثال ”آفریدہ“ ہیں۔ بطور مثال غالب کے چند آفریدہ الفاظ ملاحظہ کیجیے:

دام شنیدن، خمارِ رسوم، آتشِ خاموش، جوہرِ اندیشہ، گلبانگِ تسلی، شہنشاہِ دریا، پهلویِ اندیشہ، غرقِ نمکداں، خانہ زادِ زلف، زنجیرِ رسوائی، جمعِ وخرچِ دریا، موجِ نگاہ، نبضِ خس، تہنہ فریاد، خلوتِ ناموس، خود داری ساحل، شہپرِ رنگ، موجِ گل، گزرگاہِ خیال، برگِ ادراک، طالعِ خاشاک، آئینہ انتظار، حسِ جوہر، لذتِ سنگ، گردشِ رنگ، افشردہ انگور، شہرِ آرزو، صحرائے دستگاہ، دریا آشنا، حشرِ خیال، مژگانِ سوزن، مژگانِ یتیم، کنگرِ استغنا، سلکِ عافیت، معاشِ جنوں، دامِ تمنا، دریائے بیتابی، وادیِ خیال، سیاستِ درباں، نسیمِ نقدِ دو عالم، طلسمِ بیچ و تاب، طعنہِ نایافت، جنتِ نگاہ، فردوسِ گوش، کالبدِ صورتِ دیوار، گلستانِ تسلی، چشمِ صحرا، شیرازہِ مژگان، برخوردارِ بستر، رنگِ فروغ، دامانِ خیال، قلزمِ خوں، غبارِ وحشت،

شرار جتہ، جیب خیال، دعوت مژگاں وغیرہ۔ ان الفاظ کی جدت آشکارا اور خوبیاں ظاہر ہیں۔<sup>۲۱</sup>

غالب کے نادر الفاظ و تراکیب کی فہرست بہت طویل ہے۔ ان کے ہاں ترکیب تراشی ایک فن کا درجہ اختیار کر لیتی ہے۔ ان کی تراشیدہ تراکیب اس قدر معنی خیز اور کثیر الحجّت ہیں کہ ان کا شمار یاتی تجزیہ اور تعدادی تعین کوئی آسان بات نہیں۔ ان کی ساختہ و آفریدہ تراکیب نے اردو زبان کے لسانی ڈھانچے میں ایسا لوج اور پلک پیدا کر دی کہ اس کے دامن سے کم مائیگی کا دھبہ ہمیشہ کے لیے دور ہو گیا بالخصوص شعر کی معنیاتی حدود و وسیع سے وسیع تر ہوتی چلی گئیں۔ غالب کی تراشی ہوئی تراکیب اتنی پہلودار اور تہہ در تہہ افکار و خیالات کی ترجمان ہیں کہ بعض اوقات ان الفاظ ہی کے بطن سے مزید نئے الفاظ اپنی جلوہ نمائی کرتے دکھائی دینے لگتے ہیں۔ ان تراکیب کے آئینے میں ہم دیکھتے ہیں کہ غالب نے ریختہ کو ریشکِ فارسی بنانے کے لیے بجا طور پر اپنی تمام تر توانائیاں صرف کر دی ہیں اور ایک کم مایہ زبان کو مایہ دار بنانے میں اپنا بھرپور کردار ادا کیا ہے۔ انھوں نے لسانی جمود کے خاتمے کے لیے نہ صرف نئے الفاظ خلق کیے بلکہ پرانے الفاظ کے قالب میں بھی زندگی کی نئی روح پھونکی اور انھیں نئے مفاہیم کے ابلاغ کا وسیلہ بنایا اور یہ سارا عمل اس مہارت سے پیش کیا کہ کہیں بھی ادبی روایت کا دامن ہاتھ سے نہیں چھوٹتا اور کہیں محض لفاظی کا تاثر مرتب نہیں ہوتا۔ بقول احمد ندیم قاسمی:

”وہ اگر نئے الفاظ استعمال کرتا ہے تو مروجہ الفاظ سے دست کش نہیں ہو جاتا بلکہ انھیں نئے نئے معانی کی ایسی ایسی پرتیں بخشتا ہے کہ پرت پر پرت کھولتے چلے جائیں اور نئے سے نئے مضامین سے لذت یا ب ہوتے جائیں..... اس کے سادہ الفاظ بڑے ہی پرکار ہیں یعنی گنجینہ معنی کے طلسم ہیں۔ سادگی اور پرکاری کا یہ اتحاد ہی غالب کا اسلوب معین کرتا ہے۔“<sup>۲۲</sup>

دیوان غالب کا ہر صفحہ غالب کی جدت تراکیب اور پہلوداری الفاظ کا آئینہ دار ہے۔ غالب کی اختراعی تراکیب نے ایک اسلوبیاتی نقاد کے لیے لفظ شماری کے کام کو مشکل بنا دیا ہے۔ شان الحق حقی ”کلام غالب کا لسانی تجزیہ“ میں رقم طراز ہیں کہ:

”..... الفاظ کی ٹھیک ٹھیک تعداد طے کرنے میں کچھ پیچیدگیاں ہیں۔ کون سے محاورات یا مرکب افعال کو علاحدہ شمار کیا جائے۔ دونوں افعال الگ الگ شمار ہوں تو مرکب فعل یا محاورہ ان پر مستزاد ہو یا نظر انداز۔ درآں حالانکہ مرکب افعال یا محاورے کے معنی مصادر کے اصل معنی سے متجاوز ہوتے ہیں۔ جواب دینا، (ما یوں کرنا، برطرف کرنا) کے مفہوم نہ جواب میں ہے نہ دینا میں۔ یہی مسئلہ بعض دوسرے کلمات کے بارے میں بھی پیدا ہوتا ہے جیسے کہ فجائیہ کلمات، مت پوچھ! کیا کہوں! یا فقرے: جانے بھی دو، تکلف برطرف..... کیجیے ”کرنا“ کی مغیرہ شکل ہے کیا صرف کرنا مصدر کو گن لینا کافی ہے یا اسے ایک علیحدہ لفظ شمار کیا جائے؟..... غالب نے ”ہو جیو“، ”آئیو“ بھی باندھا ہے..... یہ بھی لغوی طور پر آنا کا صیغہ امر ہی ہے.....“<sup>۲۳</sup>

شان الحق حقی نے غالب کے لفظی اختراعات اور تراکیب سازی کی جدتوں کو سمیٹنے کی بہت کوشش کی اور آخر اس

نتیجے پر پہنچے کہ ”محض گنتی ہی اہم نہیں۔ لسانی تجزیہ کلام سے جو نکتے اور نفسیاتی پہلو ابھرے ہیں وہ اپنی جگہ زیادہ دلچسپ اور پر معنی ہیں۔“ ۲۴

شان الحق حقی نے غالب کے کلام کا لسانی تجزیہ کرتے ہوئے تراکیب غالب کو الف بائی ترتیب کے ساتھ متعین کرنے کی جستجو کی ہے۔ یہ کاوش قابل قدر سہی لیکن ان کی پیش کردہ فہرست تراکیب کو حتمی قرار نہیں دیا جاسکتا۔ غالب کی لفظی جدتوں اور اختراعی تراکیب کا مکمل احاطہ ممکن نہیں کیونکہ اگر کسی ایک پہلو سے تعین تراکیب کیا جائے تو کوئی دوسرا پہلو ابھر کر سامنے آجاتا ہے اور گنجینہ معنی کے طلسم کو مزید حیرت خیز بنا دیتا ہے۔ غالب کی معنی خیز تراکیب پر مبنی منتخب اشعار ملاحظہ کیجیے:

بال کشا: پھر ہوا وقت کہ ہو بال کشا موج شراب  
دے بٹے کودل و دست شاموج شراب ۲۵

بتِ عربہ جو: صد حیف وہ ناکام کہ اک عمر سے غالب  
حسرت میں رہے ایک بتِ عربہ جو کی ۲۶

آغوشِ گل: آغوشِ گل کشودہ برائے وداع ہے  
اے عندلیب چل، کہ چلے دن بہار کے ۲۷

جلوہ برق فنا: ڈھونڈے ہے اس معنی آتش نفس کو جی  
جس کی صدا ہو جلوہ برق فنا مجھے ۲۸

جیبِ خیال: جز زخم تیغِ ناز نہیں دل میں آرزو  
جیبِ خیال بھی ترے ہاتھوں سے چاک ہے ۲۹

ستنگی چشمِ حسود: جز تیس اور کوئی نہ آیا بہ روئے کار  
صحرا مگر بہ ستنگی چشمِ حسود تھا ۳۰

جنوں جولاں: اسد ہم وہ جنوں جولاں گدائے بے سرو پا ہیں  
کہ ہے سرچنچہ مژگان آہو پشتِ خار اپنا ۳۱

حبابِ موجہٴ رفتار: نہ ہوگا یک بیاباں ماندگی سے شوق کم میرا  
حبابِ موجہٴ رفتار ہے نقشِ قدم میرا ۳۲

حنائے پائے خزاں: حنائے پائے خزاں ہے بہار اگر ہے یہی  
دوامِ کلفتِ خاطر ہے عیشِ دنیا کا ۳۳

حریفِ مطلبِ مشکل: حریفِ مطلبِ مشکل نہیں فسوںِ نیاز  
دعا قبول ہو یارب کہ عمرِ خضر دراز ۳۴

حلقہٴ دامِ خیال: ہستی کے مت فریب میں آجائیو اسد  
عالمِ تمام حلقہٴ دامِ خیال ہے ۳۵

خندہٴ دندانِ نما: ہے آرمیدگی میں نکوہش بجا مجھے  
صبحِ وطن ہے خندہٴ دندانِ نما مجھے ۳۶

خوانِ گفتگو: یہی بار بار جی میں مرے آئے ہے کہ غالب  
کروں خوانِ گفتگو پر دل و جاں کی میہمانی ۳۷

خمارِ رسومِ قیود: تیشے بغیر مر نہ سکا کوہکن اسد  
سرِ گشتہٴ خمارِ رسوم و قیود تھا ۳۸

درسِ دفترِ امکاں: یک قدمِ وحشت سے، درسِ دفترِ امکاں کھلا  
جادہ اجزائے دو عالمِ دشت کا شیرازہ تھا<sup>۳۹</sup>

دامِ تمنا: خیالِ مرگ کب تسکینِ دلِ آزرده کو بخشے  
مرے دامِ تمنا میں ہے اک صیدِ زیوں وہ بھی<sup>۴۰</sup>

دستِ تہہ سنگِ آمدہ: مجبوری و دعوئے گرفتاریِ الفت  
دستِ تہہ سنگِ آمدہ بیانِ وفا ہے<sup>۴۱</sup>

دریائے بے تابی: نہ اتنا برشِ تیغِ جفا پر ناز فرماؤ  
مرے دریائے بے تابی میں ہے اک موجِ خون وہ بھی<sup>۴۲</sup>

ذوقِ خامہ فرسا: یہ جانتا ہوں کہ تو اور پاخِ مکتوب  
مگر ستمِ زدہ ہوں ذوقِ خامہ فرسا کا<sup>۴۳</sup>

ذرہ صحرا دستِ گاہ: شوق ہے ساماں طرازِ نازشِ اربابِ عجز  
ذرہ صحرا دستِ گاہ و قطرہ دریا آشنا<sup>۴۴</sup>

رقصِ شرر: یک نظرِ بیشِ نہیں، فرصتِ ہستیِ غافل  
گر می بزم ہے اک رقصِ شرر ہونے تک<sup>۴۵</sup>

رفیقہٴ رفقا ر دوست: خانہ ویراں سازیِ وحشتِ تماشا کیجیے  
صورتِ نقشِ قدم ہوں رفیقہٴ رفقا ر دوست<sup>۴۶</sup>

- زانوئے فکر: حسن بے پروا خریدار متاع جلوہ ہے  
آئینہ زانوئے فکرِ اختراع جلوہ ہے ۴۷
- زخمِ روزنِ در: نہ پوچھ سینہ عاشق سے آبِ تیغ نگاہ  
کہ زخمِ روزنِ در سے ہوا نکلتی ہے ۴۸
- سازِ عشرت: واں ہجومِ نغمہ ہائے سازِ عشرت تھا  
ناحنِ غمِ یوں سرِ تارِ نفسِ مضرب تھا ۴۹
- سرمہ مفت نظر: سرمہ مفت نظر ہوں مری قیمت یہ ہے  
کہ رہے چشمِ خریدار پہ احسان میرا ۵۰
- شمعِ ماتم خانہ: غم نہیں ہوتا ہے آزادوں کو بیش ازیک نفس  
برق سے کرتے ہیں روشن شمعِ ماتم خانہ ہم ۵۱
- شبستانِ دلِ پروانہ: باوجود یک جہاں ہنگامہ پیدائی نہیں  
ہیں چراغانِ شبستانِ دلِ پروانہ ہم ۵۲
- صورت خانہ خمیازہ: شبِ خمارِ ذوقِ ساقیِ رستخیز اندازہ تھا  
تا جھپٹ بادہ صورت خانہ خمیازہ تھا ۵۳
- طرہ گیاہ: غافل بہ وہمِ نازِ خود آرا ہے درنہ یاں  
بے شانہ صبا نہیں طرہ گیاہ کا ۵۴

ظلمت کدہ: ظلمت کدے میں میرے شبِ غم کا جوش ہے  
 اک شمع ہے دلیل سحر سو نموش ہے ۵۵

عیدِ نظارہ: عشرتِ قتل گہ اہل تمنا مت پوچھ  
 عیدِ نظارہ ہے شمشیر کا عریاں ہونا ۵۶

غلطی ہائے مضامین: غلطی ہائے مضامین مت پوچھ  
 لوگ نالے کو رسا باندھتے ہیں ۵۷

قمار خانہ عشق: ہم سے چھوٹا قمار خانہ عشق  
 واں جو جائیں گرہ میں مال کہاں ۵۸

گلدستہ نگاہ سویدا: حسرت نے لا رکھا تری بزمِ خیال میں  
 گلدستہ نگاہ سویدا کہیں جسے ۵۹

بے منت کیوں: کیا کہوں پیاری غم کی فراغت کا بیان  
 جو کہ کھایا خونِ دل ، بے منت کیوں تھا ۶۰

گردشِ رنگِ چمن: عمر میری ہو گئی صرف بہارِ حسن یار  
 گردشِ رنگِ چمن ہے ماہ و سالِ عندلیب ۶۱

لبِ افسوس: حالِ الفت نہ دیکھا جز ہلکتِ آرزو  
 دل بہ دل پیوستہ گویا یک لبِ افسوس تھا ۶۲

مختر خیال: ہے آدمی بجائے خود اک مختر خیال  
ہم انجمن سمجھتے ہیں خلوت ہی کیوں نہ ہو ۶۳

غلط بردار: ایک جا حرفِ وفا لکھا تھا، سو بھی مٹ گیا  
ظاہراً کاغذ ترے خط کا، غلط بردار ہے ۶۴

نواسخِ فغاں: کسی کو دے کے دل کوئی نواسخِ فغاں کیوں ہو  
نہ ہو جب دل ہی سینے میں تو پھر منہ میں زباں کیوں ہو ۶۵

نغمہ ہائے غم: نغمہ ہائے غم کو بھی اے دل غنیمت چاہیے  
بے صدا ہو جائے گا یہ سازِ ہستی ایک دن ۶۶

نقش و نگار طاقِ نسیاں: یاد تھیں ہم کو بھی رنگِ رنگِ بزمِ آرائیاں  
لیکن اب نقش و نگارِ طاقِ نسیاں ہو گئیں ۶۷

وادیِ خیال: مستانہ طے کروں ہوں رہِ وادیِ خیال  
تا بازگشت سے نہ رہے مدعا مجھے ۶۸

یک بیباں ماندگی: نہ ہو گا یک بیباں ماندگی سے ذوق کم میرا  
حبیبِ موجہٴ رفار ہے نقشِ قدم میرا ۶۹

غالب کے لفظی اختراعات کی فہرست بہت طویل ہے۔ ان کی لسانی مہارت اور پرتخیل تراکیب نے آنے والے شعرا پر بھرپور اثر ڈالا۔ بقول شان الحق حقی:

”لغاتِ کلام غالب کا امتیازی عنصر وہ لفظی اختراعات اور پرتخیل تراکیب ہیں جو انہیں سے مخصوص ہیں اور بعض کا اتباع بھی ہوا، یعنی جزو زبان بن گئیں یا کتابوں کے عنوانات کے طور پر مستعار لی گئیں ان کا سلسلہ

دراز ہے۔“ ۷۰

غالب نے تراکیب سازی سے جس معنیاتی توسیع اور معنوی نکتہ آفرینی کا سامان فراہم کیا ہے اس کا بھرپور اندازہ لفظ ”آئینہ“ کے حوالے سے تراشی ہوئی تراکیب سے بخوبی لگایا جاسکتا ہے۔ ان تراکیب کے آئینے میں غالب کی پہلو دار شخصیت اور بوقلموں اسالیب کا عکس بھی دیکھا جاسکتا ہے۔ فہیم شناس کاظمی اپنے تحقیقی مضمون ”غالب اور آئینہ“ میں اس ترکیب کا تجزیہ کرتے ہوئے لکھتے ہیں:

”آئینے کے حوالے سے غالب کے ادراک، مشابہات اور خصوصاً تراکیب کی جدت، پہلو داری اور ندرت بیان کے تنوع کا اندازہ کیا جاسکتا ہے..... انھوں نے آئینے کے استعارے کو ڈیڑھ سو سے زیادہ بار نئی ترکیب اور نئے مضمون سے اپنے اشعار میں باندھا ہے جس کی مثال نہ ان سے پہلے کسی شاعر کے ہاں ملتی ہے نہ ان کے بعد (کہ جب اردو زبان دنیا بھر میں پھیل چکی ہے اور روز بروز ترقی کر رہی ہے)۔“ ۷۱

خوف طوالت کے پیش نظر یہاں انتخاب اشعار سے صرف نظر کرتے ہوئے صرف لفظ آئینہ سے متعلق تراکیب کی پہلو داری کو بطور حوالہ پیش کیا جا رہا ہے:

آئینہ خیال، کشور آئینہ، آئینہ تمثال دار، آئینہ تعمیر، فرد آئینہ، حسن آئینہ، آئینہ آہ، آئینہ دیوار، آئینہ امتحان، آب آئینہ، جوہر آئینہ، دل آئینہ، آئینہ نواز، آئینہ انجام، تپش آئینہ، آئینہ کارتر، آئینہ ناز، آئینہ دو جہاں، آئینہ گل، آئینہ رخاں، پشت آئینہ، زیور صد آئینہ، فرصت آئینہ، آئینہ دریا، آئینہ انتظار، صفحہ آئینہ، آئینہ اعتبار، دامن آئینہ، گرد باد آئینہ، آئینہ دام، آئینہ پرواز، آئینہ گفتار، صد آئینہ، صورت آئینہ، نگہ آئینہ، آئینہ شوفی، آئینہ خانہ، دل آئینہ طرب، آئینہ دار، آئینہ موزوں، آئینہ تمیز، آئینہ آسا، آئینہ طاق ہلال، آئینہ حیرانی، طلسم آئینہ، آئینہ بیضہ، طوطی، آئینہ بیضہ بلبل۔ ۷۲

سہ رکنی تراکیب کی جدت ملاحظہ کیجیے:

بدام جوہر آئینہ، بسان جوہر آئینہ، آئینہ خور پر تصویر، در آب آئینہ، خارشع آئینہ، آئینہ پرداز نقاب، آئینہ داغ حیرت، صفائے حیرت آئینہ، آئینہ تکرار تمنا، جانشین جوہر آئینہ، آئینہ بند خلوت، محفل ہے آئینہ، قاتل ہے آئینہ، آغوش گل ہے آئینہ، آئینہ بھی و رطہ ملامت، شرم آئینہ تراس، آئینہ محشر خاک، آئینہ اخلاق بہار، آئینہ پرافشاں، تمثال گداز آئینہ، آئینہ مشیت آب، تمثال دار آئینہ، آئینہ فرش شش جہت، رنگار خورده آئینہ، آئینہ زانوئے فکر، آئینہ بدست بت بدست، آئینہ بندی گوہر، پشت گرمی آئینہ، آئینہ حسن یقین، جوہر آئینہ سنگ، آئینہ خواب گراں شیریں، آئینہ بخت بیدار، آئینہ پر تو شوق، آئینہ دست آئینہ، آئینہ برداز زانو، خیال آئینہ ساز، بہت آئینہ سیما، آئینہ گلستہ خار، بزم آئینہ تصویر نما، آئینہ پرافشاں، تیغ ستم آئینہ، آئینہ شان اظہار تمثال، بہار آئینہ، آئینہ فرق جنون و تمکین، آئینہ ترا آشا، آئینہ برگ گل وغیرہ۔ ان تراکیب کے سرسری مطالعے سے یہ احساس پوری شدت کے ساتھ دل میں پیدا ہوتا ہے کہ غالب کسی بھی چیز کو ایک رخ سے دیکھنے کے قائل نہیں تھے۔ ۷۳

کلام غالب میں لفظ ”آئینہ“ محض ایک اصطلاح یا استعارہ نہیں رہتا بلکہ اس کی معنوی تہہ داری اور وسعت اسے لغت کے درجے پر فائز کر دیتی ہے۔ کلام غالب کی یہی معنوی وسعت انھیں ایک آفاقی شاعر ہونے کا شرف بخشی ہے۔ ان کے کلام کی معنیاتی توسیع سے متاثر ہو کر آنے والے شعرا نے بھی نوع بہ نوع تراکیب تراشیں اور زبان کی ترقی کے عمل کو آگے بڑھایا۔ غالب کے بعد تراکیب سازی ایک روایت اور فن کا درجہ اختیار کر لیتی ہے۔ حالی سے اقبال تک اور اقبال کے بعد ن۔ م راشد، فیض احمد فیض اور دیگر شعرا نے جدید نے اس فن میں خوشگوار اضافے کیے اور معنویت کی نئی نئی دنیاؤں کو تخیل کیا۔

### حواشی و حوالہ جات

- ۱۔ غالب، دیوان غالب، مرتبہ مولانا حامد علی خاں بہ نصح متن، الفیصل اردو بازار، لاہور، اپریل ۱۹۹۵ء، ص ۴
- ۲۔ ایضاً، ص ۱۲۳
- ۳۔ مختار صدیقی، مضمون غالب اور ..... ”غالب، مشمولہ: ماہ نو غالب“، نمبر، شمارہ ۳، جلد ۵۱، مارچ ۱۹۹۸ء، ادارہ مطبوعات پاکستان، لاہور، ص ۱۵۱
- ۴۔ فراقی، تحسین، ڈاکٹر، ”تقیدات تحسین فراقی“، منتخب مقالات (مرتبہ اشتیاق احمد، القمر انٹر پرائزرز، لاہور، طبع اول ۲۰۱۳ء، ص ۱۱۹-۱۲۰)
- ۵۔ غالب، کلیات غالب فارسی، جلد سوم، مرتبہ مرتضیٰ حسین فاضل لکھنوی، مجلس ترقی ادب، اردو، طبع اول ۱۹۶۷ء، ص ۳۲۴
- ۶۔ جمیل جالبی، ڈاکٹر، مضمون ”طرز غالب“، مشمولہ: نئی تقید، رائل بک کمپنی، کراچی اشاعت اول ۱۹۸۵ء، ص ۲۲۴-۲۲۵
- ۷۔ محمد عقیل، ڈاکٹر، سید، مضمون ”غالب کے تقیدی نظریات“، مشمولہ: نقوش غالب نمبر، جلد سوم، ادارہ فروغ اردو، لاہور، ستمبر ۱۹۸۱ء، ص ۲۶۹
- ۸۔ غالب، دیوان غالب، ص ۱
- ۹۔ ایضاً، ص ۲
- ۱۰۔ ایضاً، ص ۳
- ۱۱۔ ایضاً، ص ۴
- ۱۲۔ ایضاً، ص ۵
- ۱۳۔ ایضاً، ص ۶
- ۱۴۔ ایضاً، ص ۷
- ۱۵۔ ایضاً، ص ۸
- ۱۶۔ ایضاً، ص ۹
- ۱۷۔ ایضاً، ص ۱۰
- ۱۸۔ ایضاً

- ۱۹۔ فاروقی، شمس الرحمن، ڈاکٹر، غالب پر چار تحریریں غالب انسٹی ٹیوٹ، نئی دہلی، ۲۰۰۱ء، ص ۸۳
- ۲۰۔ بجنوری، عبدالرحمن، ڈاکٹر، محاسن کلام غالب آکسفورڈ یونیورسٹی پریس، کراچی، ۲۰۱۳ء، ص ۹-۱۰
- ۲۱۔ ایضاً
- ۲۲۔ قاسمی، احمد ندیم، مضمون، ”غالب کا انداز گل افشائی گفتار“ مشمولہ ماہ نو، غالب نمبر، ص ۱۱۰
- ۲۳۔ حقی، شان الحق، مضمون ”کلام غالب کا لسانی تجزیہ“ مشمولہ: غالب جدید تنقیدی تناظرات (مرتب) اسلوب احمد انصاری، غالب انسٹی ٹیوٹ، نئی دہلی، ۲۰۰۴ء، ص ۱۱۳
- ۲۴۔ ایضاً، ص ۱۱۴
- ۲۵۔ غالب، دیوان غالب، ص ۴۰
- ۲۶۔ ایضاً، ص ۱۵۲
- ۲۷۔ ایضاً، ص ۱۵۳
- ۲۸۔ ایضاً، ص ۱۲۰
- ۲۹۔ ایضاً، ص ۱۷۹
- ۳۰۔ ایضاً، ص ۲
- ۳۱۔ ایضاً، ص ۲۱
- ۳۲۔ ایضاً، ص ۱۰
- ۳۳۔ ایضاً، ص ۲۵
- ۳۴۔ ایضاً، ص ۵۵
- ۳۵۔ ایضاً، ص ۱۱۵
- ۳۶۔ ایضاً، ص ۱۲۰
- ۳۷۔ غالب، دیوان غالب جدید المعروف بہ نسخہ حمیدیہ مع مقدمہ دیوان: مفید عام اسٹیٹیم پریس، آگرہ، ۱۹۳۱ء، ص ۳۱۰
- ۳۸۔ غالب، دیوان غالب، ص ۲
- ۳۹۔ ایضاً، ص ۱۷
- ۴۰۔ ایضاً، ص ۱۰۹
- ۴۱۔ ایضاً، ص ۱۸۴
- ۴۲۔ ایضاً، ص ۱۰۹
- ۴۳۔ ایضاً، ص ۲۵
- ۴۴۔ ایضاً، ص ۳۵

- ۲۵۔ ایضاً، ص ۶۳
- ۲۶۔ ایضاً، ص ۴۳
- ۲۷۔ ایضاً، ص ۱۷۳
- ۲۸۔ ایضاً، ص ۱۸۱
- ۲۹۔ غالب، نسخہ حمیدیہ، ص ۹
- ۵۰۔ غالب، دیوان غالب، ص ۳۶
- ۵۱۔ ایضاً، ص ۶۶
- ۵۲۔ ایضاً، ص ۶۶
- ۵۳۔ ایضاً، ص ۱۷
- ۵۴۔ ایضاً، ص ۳۷
- ۵۵۔ ایضاً، ص ۱۳۸
- ۵۶۔ ایضاً، ص ۱۶
- ۵۷۔ ایضاً، ص ۸۸
- ۵۸۔ ایضاً، ص ۶۸
- ۵۹۔ ایضاً، ص ۱۸۳
- ۶۰۔ ایضاً، ص ۳۳
- ۶۱۔ ایضاً، ص ۵۳
- ۶۲۔ ایضاً، ص ۳۳
- ۶۳۔ ایضاً، ص ۹۸
- ۶۴۔ ایضاً، ص ۱۱۶
- ۶۵۔ غالب، دیوان غالب، ص ۱۰۴
- ۶۶۔ ایضاً، ص ۷۳
- ۶۷۔ ایضاً، ص ۹۰
- ۶۸۔ ایضاً، ص ۱۲۰
- ۶۹۔ ایضاً، ص ۱۰
- ۷۰۔ حقی، شان الحق، کلام ”غالب کالسانی تجزیہ“، مشمولہ تنقیدی تناظرات، ص ۱۱۸
- ۷۱۔ فہیم شناس کاظمی، مضمون، غالب اور آئینہ، مشمولہ ماہ نو، غالب نمبر، ص ۶۲
- ۷۲۔ ایضاً
- ۷۳۔ ایضاً، ص ۶۲-۶۳